

## प्रकाशनार्थ / प्रसारणार्थ

जून तक बिहार की सभी पंचायतों में ब्रॉड बैंड इंटरनेट की सुविधा— उपमुख्यमंत्री

पटना 08.03.2019

पटना की राजधानी वाटिका (ईको पार्क) में 100 एमबीपीएस स्पीड की मुफ्त वाई-फाई सेवा का लोकार्पण करने के बाद उपमुख्यमंत्री सुशील कुमार मोदी ने कहा कि इस साल जून तक बिहार व केन्द्र सरकार के सहयोग से राज्य की सभी ग्राम पंचायतों में ऑप्टिकल फाइबर बिछा कर ब्रॉड बैंड इंटरनेट की सुविधा उपलब्ध करा दी जायेगी। इससे गांव, शहर और सम्पन्न लोगों के बीच का फर्क मिट जायेगा। एक महीने के अंदर 2 हजार ग्राम पंचायतों के कॉमन सर्विस सेन्टर को ब्रॉडबैंड के जरिए इंटरनेट उपलब्ध कराई जायेगी जहां से गांव के लोगों को राज्य व केन्द्र सरकार की सभी सेवाओं का लाभ मिलेगा। अगले चरण में पटना के संजय गांधी जैविक उद्यान में मुफ्त वाई-फाई सेवा उपलब्ध करायी जायेगी जहां प्रतिवर्ष 22 लाख से ज्यादा लोग भ्रमण करते हैं।

श्री मोदी ने कहा कि भारत सरकार की भारत नेट योजना के पहले चरण में राज्य के 6105 ग्राम पंचायतों व 354 प्रखंड मुख्यालयों में ऑप्टिकल फाइबर बिछाया जा चुका है। दूसरे चरण में 700 करोड़ की लागत से 2692 ग्राम पंचायतों व 180 प्रखंड मुख्यालयों ऑप्टिकल फाइबर बिछाने का काम प्रारंभ हो गया जिसे जून तक पूरा होने की उम्मीद है।

भारत सरकार की मदद से हर पंचायत में 5 हॉटस्पॉट स्थापित किए जायेंगे जिसमें तीन संस्थाओं व सरकारी भवनों पर होगा। पंचायत के लोग अपने डिवाइस को रिचार्ज करके हाईस्पीड वाई-फाई की सेवा ले सकेंगे।

राज्य की 1200 ग्राम पंचायतों के सीएससी को ब्रॉडबैंड से जोड़ा जा चुका है। अगले एक महीने में 800 और पंचायतों के सीएससी को इंटरनेट से जोड़ दिया जायेगा। सीएससी संचालकों को प्रतिमाह 500 रुपये बिजली के अलावा ऑप्टिकल फाइबर मशीन की देखरेख के लिए 3 हजार रुपये दिया जा रहा है।

250 करोड़ की लागत से करीब 300 चुनिंदा स्कूल, कॉलेज व तकनीकी संस्थानों को मुफ्त वाई-फाई की सुविधा उपलब्ध कराई गयी है। इसके व्यापक प्रचार-प्रसार की जरूरत है ताकि अधिक से अधिक स्टूडेंट इस सेवा का उपयोग कर सकें।